

ለምንስ ይዋሻል? እስከመቼስ ይዋሻል?

በስልክ በድረገፅ፤ በአፍ በፅሁፍ ውሸት በዝቷል። በወያኔ ህቅ ለምኔ ነውና ሁሉንም ቅጥፈት በተመለከተ በየጊዜው በፅሁፍም በራዲዮም ምላሽ ለመስጠት መጣራችን የሚታወቅ ነው። በኢሕአፓ ላይ የሚነዛው የማያቋርጥ ውሸት በወያኔም፤ በቀይ ሽብርተኛው አገዛዝና ርዝራዦቹ፤ ኢሕአፓን ካላስጠሉ ፖለቲካ ጡንቻ አናገኝም ብለው በሚያምኑ ቡድኖችና በባዕድ ቅጥረኞች ሁሉ ነው። በመደጋገሙ ብዛት እውነት የሚመስላቸው ወጣቶች መኖራቸው ደግሞ የሚያከራክር አይደለም። ውሸቱ ያስፈለጋቸው ለሁሉም በምክንያት ነው። ግማሹ ወንጀሉን ለመሸፋፈን፤ ቆሻሻ ታሪኩን ለመደበቅ፤ ሌላው ደግሞ ኢሕአፓን ለማስጠላትና ከሕዝብ ለመነጠል ነው።

በኢሕአፓ ላይ ሀሰት ወሬን በማናፈስ የመጀመሪያውን ቦታ የያዘው ደርግ ነበር። አለምክንያትም አልነበረም። ኢሕአፓ ሕዝብን አደራጅቶ ለትግል ስላስነሳና ደርግ ቦታውን ለጊዜያዊ ሕዝባዊ መንግስት እንዲለቅ ያቀረበው ጥሪ ሰፊ ድጋፍን ለማግኘት በመቻሉ ነበር። በመሆኑም ድርጅቱን ለማስጠላት አንዴም አስገንጣይ ሲለው፤ ሌላ ጊዜ ደግሞ የሶማሊያን ወረራ ደገፈ ብሎ ሲቀጥፍ፤ የሲአይኤና የአረብ ቅጥረኛ ብሎ ሲወነጅለውና አልፎም ፀረ አሮሞ ፀረ ጭቁን፤ የአማራ ትምክህተኛ ቡድን ብሎ በመኢሶንም ድጋፍ ሲከሰው ነበር። ትምክህተኛ የአማራ ቡድን የሚለውን ወያኔም ተቀብሎ ኢሕአፓን አባ ኢትዮጵያ ቡድን ብሎ ሰይሞና፤ በኢሕአፓ ውስጥ የነበሩትን ብዙ ሺ የትግራይ ተወላጆች የሸዋ ኮራኩር ብሎ ሰይሞ ሊያጥላላ ተነሳ። በቅርቡ አንድ የቀድሞ የወያኔ መሪ ከኢሕአፓ ጋር በአዲስ አበባ ተገናኝተን የተለያየነው ኢሕአፓ በከተማ እታኮሳለሁ ሲል እኛ ደግሞ የለም ከገጠር ወደ ከተማ በማለታችን ብሎ የለፈፈው ጭልጥ ያለ ውሸት ሲሆን (የኢሕአፓ አመራር ከወያኔ ጋር በከተማ መቸም አልተገናኘንምና) በሁለቱ ድርጅቶች መሀል የተፈጠረ ወ ዋነኛው ልዩነት ወያኔ ሁሉም ብሄረሰብ ተገንጥሎ የራሱን መንግስት ያቋቁም በማለቱና ብሄረሰቦች አብረው ሊኖሩ አይችሉም የሚል መርህ ግብሩ በማውጣቱ ነበር። ኢሕአፓ ብሄረሰቦችን አቀፍ የሆነ ከትምክህተና ከጠባብነት የራቀ ድርጅት ነበር። በውስጡ የተሰለፉት ከልዩ ልዩ ብሄረሰቦች የመጡ እነደነበሩ ዓለም ያውቀዋል። ኢሕአፓ ጠባብ ብሄረተኛነትን ተዋጋ እንጂ አላቀፈውም--ለዚህም ነው የጠባቦች ርብርብ በኢሕአፓ ላይ የጠነከረውና እስከካሬም ያላባራው። የሶማሊያን

ተስፋፊ አቅዋም ደግፎ ናዝሬት/አዳማ ሳይቀር የሶማሌ ግዛት ነው ብሎ ሞቃዲሾ የተፈራረመው ወያኔ አንጂ ኢሕአፓ አልነበረም። ኢሕአፓ የዚያድ ባሬን ወረራ ተቃዋሚ አንጂ አልደገፈም፤ የኢሕአፓ አባላት ወረራውን ሲዋጉ ረገፉ እንጂ ለባዕ ድ ጦርድጋፍ አልሰጡም። የኢሕአፓ አባላት በሶማሊያ ስደተኛ ሰፈሮች ተሰቃዩ እንጂ ወዳጅ ተብለው እንደ ወያኔ አባላት በእንክብካቤ አልተያዙም። አረመኔው መንግስት በአጋዴን ጦርነት አስታኮ ኢሕአፓን ሊያጠቃ ሲነሳ ኢሕአፓ ባዕድ ወራሪን ደገፈ ብሎ ለራሱ አመቺ የሆነውን የሀሰት ዜና ሲነዛ ዛሬም ይህን ሀቅ ብለው የሚያስተጋቡ መኖራቸው አጠያያቂ ነው። በሀገራችን ላይ የባዕድ ኢምፔሪ ያሊስት ቁጥጥር ይወገድ በሎ የታገለው ኢሕአፓም በአሜሪካ የስለላ ድርጅት ሊደገፍ የሚጠበቅ አይደለም። ይህን በሬ ወለደ ግን በማስተጋባት አንድ የቀይ ሽብር ወንጀለኛ የሆነ ግለሰብ በቅርቡ በፃፈው ምስክርነት ተብሎ አሳፋሪ መፅሀፍ ውስጥ የኢሕአፓ መስራቾች ራሳቸው የምዕራብ ጀርመንና የአልጄሪያ ተቀጣሪዎች ነበሩ ሲል ዋሽቲሊል። ውሸት አንዳንዴ ትንኝን አወፍሮ ዝሆን ያደርጋል ነውና በአብዛኛ ው ኢሕአፓ ላይ የሚነዛው ውሸት የፈጠራ ለመሆኑ ይህ ዓይነታ ምስክር ነው። ለምንስ ይዋሻል? የራስን ወንጀል ለመደበቅ። ሀሰትን አሰራጭቶ ድርጅትን ለማስ ጠላትና አዲሱን ትውልድ ከድርጅቱ ለመነጠል መሆኑ ግልፅ ነው።

ዛሬ ድረስ ወያኔዎችና የደርግ ርዝራዦች እንደ መስኮብ ቀኖና የሚያነበንቡት ደግሞ ኢሕአፓ ወጣቱን አስጨረሰ የሚለውን ይመለከታል። ይህ አስጨረሰ የሚል ክስ የሚቀርበው ሕዝብን በጨረሱና በፈጁ ወይም በሽብር ተባባሪ በሆኑት ሁሉ መሆኑ የሚደበቅ ጉዳይ አይደለም። ኢሕአፓ ለመከላከል አንዲትም ጥይት ከመተኮሱ በፊት ደርግ አባሎቹን እነ ሻለቃ አሊ ሙሳ፤ ጌታቸው ሺበሺና ሌሎች ነፍስ ገዳይ ቡድኖችን አሰማርቶ አያሌ የኢሕአፓ አባላትን በየቦታው መጨረሱን አያነሱም። ዛሬ በየድርጅቱ ተሰግስገው ያሉት ነፍስ ገዳዮችና ወንጀለኞች፤ በወያኔ ዙሪያ ያሉትም እነ ተከስተ ና ተስፋዬ ቼንቶዎች፤ በስደት ዓለም ያሉ ሽብርተኞች ሁሉ ደርግ በኢሕአፓ ላይ በቅደሚያ ጦርነት ማወጃንም አያነሱም። ይባሰ ብለው ሽብር መካሄዱን ራሱንም እስከመካድ ደርሰዋል። ደርግን ብረት በእጅህ ነውና ፍጅ ብለው ያማከሩ ምሁሮችም ዛሬ ዞር ብለው ኢሕአፓ በነጭ ሽብር ይከሰስ ብለው በቀይሽብር ተካፋይ የነበረውን ወያኔ ወትዋች ሆነዋል። ያንን የታገለ ትውልድ

ሲያብጠለጥሉም ያ ጀግና ትውልድ ደረቱን ለጥይት ሲሰጥ እነሱ የበረሀ ዓይጥ ኑሮ ን አሊያም ከደርጉ ትብብርን መርጠው እንደነበር እንዲነሳ አይፈልጉም። ስደት ለቅጥፈት ያመቻቸው ብዙዎች ህይወቱን ለአላማውና ለሕዝብ የሰጠውን ትውልድ ሲያክቸለችሉ ሀፍረትም የሚሰማቸው አልሆኑም። ኢሕአፓ ወያኔን ሲፋለም ለወያኔ ገንዘብ ሲለግሱ እንደነበርም አያምኑም።

ዴሞክራሲ ደብዛው በጠፋበት ሀገር አምባገነንነትን መዋጋት የግድ መስዋዕትነትን ይጠይቃልና የኢሕአፓ አባላት አረመኔውን ደርግ ሲታገሉ ተሰውተዋል፤ በእስር ስየል ተቀብለዋል፤ ተንገላተዋል፤ ተሰደዋል። ትግል ከንቱ ወሬ ሆኖ ከተገኘ ፤ በፅናት ጠላትን መታገል ሳይሆን ከጠላት ጋር ነጋ ጠባ መደራደር፤ ሰነድ መፈራረ ምና መሸመጋገል ከሆነ በርግጥም መስዋዕትነትን ሳይጠይቅ ይችላል። ይህም ቢሆን ግን በ1997 እንዳየነው ህይወት መጠየቁ አልቀረም። ከ 200 መቶ በላይ ዜጋ በአዲ ስ አበባ ብቻ ተፈጅቷል-- ለዚህ ተጠያቂ ግን ቅንጅትም ህብረተም ሳይሆኑ አረመ ኔው ወያኔ ነው ። በደርግ ጊዜ ለተፈጀው ሕዝብ ተጠያቂው አራጁ ደርግ እንጂ ያታገለውና ደርግን የታገለው ኢሕአፓ ሊሆን አይችልም። ነገ በወያኔ ላይ የተፋፋ መ ትግል ቢከሰት ወያኔ ለሚያጠፋው ህይወት ተጠያቂው የሚያታግለው ወይም የሚያታግሉት ድርጅቶች ናቸው ከተባለማ ከወዲሁ ለወያኔ እንጎንበስን መምከሩ ያዋጣል። ሞት ለፋሺስት ብሎ ደረትን ለጥይት መሰጠት፤ አላጋልጠም ብሎ መርዝ ውጦ መስዋት፤ ከፎቅ መፈጥፈጥ ስህተት ተብሎ ከተገኘማ አምባገንን ይቅርታ መጠየቅና መለማማጥ ስልጡን ፖለቲካ ሆኖ ታሪክን ያዋርዳል። ሕዝብን የጨረሰ ደርጉ ነው። ህይወትን የጠየቀቸ ደግሞ ድረሱልኝ ያለችው ውድ ሀገር ኢትዮጵያ ናት። ሌላ ሌላው ሁሉ ገጣሚው ገሞራው እንዳለው የማይታመን የቀመለ ወሬ፤ ውሸት ነው።

የአብዬን እክክ ለእምዬ ልክክ እንዲሉ፤ አህያውን ፈርተው ዳውላውን ቅጥቅጥ እንዲሉ የነበሩት ስርዓቶች በኤርትራ ለተፈጠረው ችግር ተጠያቂ ሆነው ሳለ ኢሕአፓ ኤርትራን አስገነጠለ ብለው ሀሰትን ነጋ ጠባ የሚያናፍሱ ክፍሎች አሁን ም አሉ። እስከመቼ ይኸ ውሸት? የአዲሱ ስርዓት በኤርትራ የነበሩትን ሀገር አፍቃ ሪዎችና አርበኞች አግልሎ ባንዳዎችን ካቀፈ ና በተባባሩት መንግስታት የተወሰነው ን የፌዴሬሽን ትስስር ካፈረሰ በኋላ የኤርትራ ችግር የተባለው ተጋግሎ መከሰቱ

የማይቀየር ሀቅ ነው። በእም ሀጀርና ሌሎችም ቦታዎች የተፈፀሙት ፍጅቶች ችግሩን አባባሉ እንጂ አልቀነሱትም። ደርግም ለስልጣን ሲበቃ እነ ጄኔራል አማን አንዶምን ሲገድል፤ ወጣቶችን በአስመራ በኮማንዶ አባሎች ሲያንቀና ሲያሳንቅ የጀብሀና ሻዕቢያን አባላት ቁጥር ጨመረላቸው። የራሱን ጦር ራሱ እያዳከመ፤ አዋጊ መኮንኖችን እየረሸነ፤ አልፎም በርካታ ጄኔራሎችን ገድሎ የጦሩን ሞራል በዚህም በዚያም ካዳከመ በኋላ ነገሩ አለቀለት ቢባል ምንም ክርክርን አይጋብዝም። የመንግስት ስልጣን ያልያዘው ኢሕአፓ ኤርትራን ሊገነጥልም ሆነ ሊያስገነጥል የሚችልበት ሁኔታ ምንም አልነበረም። የኤርትራ ችግር ሲከሰትና ጀብሀ ሲመሰረት ሆነ በአጋዴን ጦርነት ሲጀመር፤ ሜጫ ቱለማ ተቋቁሞና በባሌም አርሶ አደሩ ለትግል ሲነሳ ወዘተ ኢሕአፓ ገና አልተመሰረተም ነበር። የብሄረሰብ ችግር በኢሕአፓ የተወለደ ሳይሆን በስርዓቶቹ ግፍ የፈነዳ ነው። ኢሕአፓ ለዚህ ችግር መፍትሄ ጠቁሞ ኢትዮጵያውያንን በሀገር አንድነት ደረጃ በዴሞክራሲ ሊያነሳሳ ተነሳ እንጂ ሀሰተኞች እንደሚሉት ሀገርን ሊያስገነጥል አልተነሳም። የራሱን ዕድል በራሱ የመወሰን መብትንም ማወቁ በነበረው ርዕዮተ መሰረት ተገቢውን መፍትሄ ያስገኛልኛል ብሎ በማመን እንጂ ግንጠላን ለመደገፍ ሆኖ በነበረው ሁላችን እንገንጠል ካለው ወያኔ ጋር ለምን ገና በ1967 አታካራ ይገባል፤ይጋጫል፤ይዋጋል? ለምንስ እንደ ወያኔ ኤርትራ የኢትዮጵያ ቅኝ ግዛት ናት ብሎ ፈርሞ ከሻዕቢያ ልክ እንደ ወያኔ አያብርም ነበር? ለምንስ ሩቡ ኢትዮጵያ የሶማሌ መሬት ነው ብሎ እንደ ወያኔ ከዚያድ ባሬ ተፈራርሞ ጥቅማ ጥቅምን አግኝቶ አይጠናከርም ነበር? ሀቅ ያንቃል፤ ሊደበቅም አይችልም። በኢሕአፓ ላይ የሚነዛው ሀሰት በየጊዜው እየተጋለጠም እርቃኑን ይቀራል።

ያ ትውልድ ራዕይ የነበረው ነውና፤ ለሕዝብ መብት ተቆርቋሪ ነበርና፤ ለውጥን ፈላጊ ነበርና ሀገር--በቀል ራዕይ አለን ብለው የመጡና ትግልንም የደፈሩ (ዛሬ ግን ለክላቸው መድረክ ያገኙና የፈጠሩ) ያኔ ፀጥ በማለታቸው፤ባለመኖራቸው ወጣቱ ትውልድ የጊዜውን የሰፊነ የለውጥ ርዕዮተ በመቀበልና ወደ ግራም በማዘንበል መፍትሄ ፈለገ። ዛሬ የሕዝብን መሰረታዊ ፍላጎትና ታሪክ ክደው ያ ትውልድ የባዕድ ራዕይ አምጥቶ ሀገር አተራመስ የሚሉት ተማርን ባዮች በመሰረቱ የሚያንገበግ ባቸው ለምን የአፄው ስርዓት በትግል ፈረስ የሚለው ነው። ለአፄው ስርዓት መንኮታኮት የታገለው ኢሕአፓ በዚህ ረገድ አጠፋሁ ተሳሳትኩ የሚለው የለውም። ኋላ

ቀርና ሕዝብን በድህነት ቀፍድዶና መብት ረገጦ የነበረ ስርዓት ነበርና። የደርግን ም አረመኔ ስርዓት በመታገሉ የሚቃጠሉ ክፍሎች ዛሬ በሰብአዊ አስባቡ ያን ቆራጥ ፀረ ደርግ ትግል ሊያንቋሽሹ ቢሞክሩም በመሰረቱ ውርደት በእኔ ይሆንባቸዋል እንጂ ሀቁን ሊቀይሩ አይችሉም። ለነገሩም መሬት ለአራሹ ብሎ መጮህ፤ ድህነት ወንጀል አይደለም፤ ደህውም ይማር ብሎ መሰለፍ፤ የታገሩ ሁሉ ይፈቱ ማለት፤ የሀገር ሉዓላዊነት ይከበር ብሎ መሟገት፤ ዘረኛውን ኢያን ስሚዝን ተቃውሞ ለዚህም ብዌ (ያኔ ሮዴሽያ) ሕዝብ ነፃነት መሰለፍ፤ ባህል ይከበር፤ በአርሶ አደሮች ላይ የተጣለው አላግባብ ከፍ ያለ ግብር ይሰረዝ፤ የሰርቶ አደሩ ሕዝብ መብት ይከበር ወዘተ ብሎ ዴሞክራሲያዊ ጥያቄዎችን ማንሳት መን ላይ ነው ባዕድነቱ? ሀገር አፍራሽነቱ? ዛሬ ያ መጥፎ ስርዓት ሄደብን ወደቀብን የሚሉና አፋቸውን ሞልተው መሬት ለአራሹ መባሉ ሁሉን ችግር ፈጠረ የሚሉ የብዝሃ ጠበቆች እንደሚሉት ሳይሆን ኢሕአፓ ለኢትዮጵያ አርሶ አደርና ብዙሀን ቆሞ በቆራጥነት ታግሏል። ዛሬም የወያኔ ጀሌዎችና ዘረኞች ያለውን አገዛዝ እያዳኑቁና ዴሞክራሲ ሰፊነት ብለው ሲሞክሩ አምርጭ የሚታገላቸው ለዚህ ነው። ሀቅ የሕዝብ ወዳጅ እንጂ የጨቋኞች አጋር አይደለችም።

በአሁኑ ጊዜ ሊተረክ የሚገባው ቀና ታሪክ የሌላቸው ሁሉ ታሪክ ፀሀፊ ሆነዋል። መፅሀፍ መፃፉና አንባቢ ማግኘቱ በደፈናው መልካም ቢሆንም ውሸትን እንደ ጨርቃ ጨርቅ ፋብሪካ መተርተር ግን ጎጂ ነው። ከህደቱ ማፈርና መደበኛ ሲገባው መፅሀፍ ፃፍኩ ብሎ ኢሕአፓ የኤርትራን ጥያቄ የቅኝ ግዛት ነው አለ ብሎ ዋሽ። ሲኒማ ሰሪ ነኝ ያለው ግለሰብ ደግሞ ኢሕአፓ በዚህ በዚያ አለምክንያት ሰው ይገድል እንደነበር አስመስሎ ሲያቀርብ ሌላ ደራሲ ነኝ ባይ ደግሞ ኢሕአፓ ለአባልነት ሲያጭህ እምቢ ካልክ በጥይት ይገድልህ ነበር ብሎ ለፈረንጁ ሁሉ አግዚኦ በሉ ሲል ቀጠፈ። አንዳንድ አውቆ ሲሞሽ ሌላው ደግሞ ባላወቀው ገብቶ ያማረበት መስሎ ይቀላምዳል። ውሸት ግን በዝቷል። በዘመን አመጣሽ ፓልቶክ በሚለው መድረክ በየቀኑና ማታው ስለ ኢሕአፓ የሚነዛው ሀሰት እንደ ወያኔ ኤኮኖሚ በ10 በመቶ ሂሳብ በየሳምንቱ የሚያድግ ነው። ኢሕአፓ ለዓመታት የሀብረት ጥረቶችን ሲያግዝና ሲደግፍ፤ ከሁሉም ድርጅቶች ጋር በእኩል ሲሰራ እየታየ፤ ለሀገር ሲል ካደሙትና ወንጀል ከፈፀሙበትም ጋር ሲያብር እየሳየ ፤ ኬሌሎች

ጋር ለፍቶ ለህልውና ያደረሰውን ህብረት በቅደሚያ ያደናቀፉት ሌሎች መሆናቸው እየታወቀ፤ ጓሳም ያዳከሙት ሕዝብን የካዱትና ፓርላማ የገቡት ሁለት መሪዎች መሆናቸው ገና ሳይረሳ አንዳንዶች አሁንም ዛሬም ህብረቶች የሚፈረሱት ኢሕአፓ እኔ ያልኩት ካልሆነ ብሎ ወይም አልተባበር ብሎ ነው ብለው ይዋሻሉ። ሀቁ ግን ሌላ ነው የሚያሳየው። በማንኛቸውም የህብረት ጥረቶች ኢሕአፓ አንድ ድምፅ ይዞና የብዙሃኑን ውሳኔ እያከበረ መቀጠሉን ማንም ሊክድ አይችልም። አባላቱም በተቻላቸው ህብረቶችን ሲደግፉ ቆይተዋል። ስለዚህም በዚህ ረገድ በኢሕአፓ ላይ የሚነዛው ውሸት ሁሉ ምነዋ ውሸት በዛ ያሰኛል።

ኢሕአፓ አንዱና ዋነኛ መለያው ኢትዮጵያዊ መሆኑ ነው ማለትም ለጋራ ሀገራችን ሉዓላዊነትና እድገት የሚታገል ድርጅት ነው። የኢትዮጵያን ጥቅም መቼም ቢሆን መቼ አሳልፎ ሰጥቶ አያውቅም። በስልጣን ተደልሎ ሕዝብን አልከዳም። ጥቅማ ጥቅም ብሎ ከባዕዳን ጋር ሀገርን በሚጎዱ አቅዋሞች ዙሪያ አልተሰለፈም። ዛሬ በኢሕአፓ ኢትዮጵያዊነት ወይም ሀገር ወዳድነት ላይ ጥርጣሬ ሊፈጥሩ ላይ ታች የሚሉ ክፍሎች ውስጥ አብዛኞቹ ግን ባገኙት አማራጭና ቀዳዳ ሁሉ የራሳቸውን ጥቅም በማስቀደም ከኢትዮጵያ ጠላቶች ጎን መቆማቸውን ወይም በነጥቅም መገዛ ታቸውን ያየነው ነው። ኢሕአፓ ለደርግም ለወያኔም ቢያድር፤ ሻዕቢያ የፈለገውን ሁሉ ቢያሟላ ወይም ቢቀበል፤ ለሱዳንና ሶማሌ ቢገዛላቸው፤ ለአሜሪካና አውሮጳውያን ቢጎነበስ፤ ቻይና ደርግን ደግፉት ስትል እሺ ጌታዬ ብሎ ቢቀበል ኖሮ ምናልባትም ዛሬ በአራት ኪሎ ቤተመንግስት የሚፈነጨው ኢሕአፓ ሊሆን በቻለ ነበር። ግን ኢሕአፓነቱን፤ ሕዝባዊነቱን የሸጠ የቸረቸረ የስም ብቻ ኢሕአፓ ሆኖ ይገኝ እንደነበር ምንም ጥርጥር የለውም። ዛሬም ቢሆን ሀገር ወዳድነቱን ቅድሚያ ባይሰጥ ኖሮና ሹመትና ገንዘብ ፈላጊ ቢሆን ኖሮ ከወያኔ ተደራድሮና ሕዝብን ክዶ እንደነ ሆድ አምላኩ አድርባይነት ሁኔታ ወያኔ ጫማ ስር ወድቆ ግላዊ ጥቅሞችን ባሟላ ነበር። ኢሕአፓ ግን በማያጠራጥርና ባልተሸራረፈ መንገድ ኢትዮጵያዊና ፀረ ወያኔ በመሆኑ ለዚህ ዓይነት ክህደት አልተበገረም። በመሆኑም የተያዙ አባሎቹ ደብዛቸው ይጠፋል እንጂ ለወያኔ ፍርድ ቤት ተብዬ ወግ እንኳን አይደርሱም። ኢሕአፓ አንድ ኃያል መንግስት አለና እሱ ባዘዘን አንንዝ ብሎ በሸንፈት አልሰገደም።

ኢትዮጵያዊ ኩራትና ክብርን ጠበቀ እንጂ። ይህን ሊሉ የሚችሉ ለመሆኑ ስንቶቹ ናቸው? ትላንት ትላንት ወዲያ ኢትዮጵያን ካደሙና ካዋረዱ አገዛዞች ጋር አልተቃ ቀፍንም ብለው እንደ ኢሕአፓ አፋቸውን ሞልተው የሚናገሩና የሚናገሩትም ሀቅ የሚሆን ለመሆኑ እነማን ናቸው? የኢሕአፓ አባላት ድርጅታቸውን የሚያፈቅሩት ኢትዮጵያ ሀገራቸውን ስለሚወዱና ኢሕአፓም ለኢትዮጵያና ለሕዝቧ ቆሟል ብለው ስለሚያምኑ ነው። ይህ መሰረታዊ ሀቅ የማይገባቸው ወይም በሀገር ወዳድነት ሽፋን የራሳቸውን ጥቅም ማስቀደም የሚሹ ክፍሎቹ ግን የኢሕአፓ አባላት ኢትዮጵያን ትትው ድርጅታቸውን ብቻ የሚወዱ አስመስለው ያቀርባሉ። ተደናግሮ ማደናገር ይሏል ይህ ነው። የኢሕአፓ አባላት የተሰባሰቡት በዓላማና መርህ ዙሪያ እንጂ አንድን ግለሰብ ፍፁም መሪ በማለት ወይም እንደ ጣዖት በማምለክ አይደለም። ስለዚህም የሆነ መሪ መርህን ጥሶ የግል ፍላጎቱንና ጥቅሙን አስቀድሞ ሲነሳ ብዙሃኑ አይከተሉትም። ኢሕአፓ ዘንድ አንቱታ ለሕዝብ ነው፤ የሕዝብ ጥቅም ከሁሉም በላይ ነው፤ ድርጅትም ሆነ መሪ ይህን እስከተከተለ ድረስ ይከበራል።

በኢሕአፓ ላይ ውሸት የበዛው አንድም አዲሱ ትውልድ በሚገባ ሀቁን ስላልሰማ ሲሆን በሌላ በኩል ደግሞ የኢትዮጵያ ጠላቶች--የትላንትናና የዛሬም-- ይህን ኢትዮጵያዊ ድርጅት ለማጥፋት በመረባረባቸው ነው። ኢሕአፓ ግን በሀሰት ናዳ የሚሞት የሚጠፋ አለመሆኑን በቀጣዩ ትግሉ እያሳያቸው ነው። ውሸት ቢበዛ ሀቅን ሊገድል ሊያጠፋ አይችልም።